

Intervista lil Samantha Pace Gasan, Kummissarju għad-Drittijiet tal-Persuni b'Diżabilità

“L-esperjenza mal-persuni b'diżabilità dejjem kienet waħda pożittiva”

Intervista minn Dr Vickie Gauci

Dejjem kont persuna nosserva, kurjuża, u dejjem kont persuna profonda, u allura kont nahseb fuq dak li kien ikun qed jiġri madwari. Imma nista' ngħid li minn meta kont żgħira, l-esperjenza tiegħi mal-persuni b'diżabilità kienet waħda pożittiva. Dan stqarritu Samantha Pace Gasan, Kummissarju għad-Drittijiet tal-Persuni b'Diżabilità f'intervista li kellha ma' Dr Vickie Gauci f'tit tal-jiem ilu.

Vickie: Samantha, tista' tghidilna f'tit dwarek u kif dhalt fil-qasam tad-diżabilità?

Samantha: 21 sena ilu twieldet oħti b'diżabilità u dak iż-żmien ma nistax ngħid li kont *aware* tas-sitwazzjoni. Meta twieldet Naomi u tal-familja kienu jagħmlu ċertu paniku, ma kontx nifhem għaliex, jew x'għandha oħti. Jien kelli sebgha jew tmien snin, imma ndunajt li kien hemm xi haġa mhux mistennija. Illum nirrifletti fuqha, għax niltaqa' ma' sitwazzjonijiet - riċentement per eżempju kien hemm it-tnedija min-naha tal-Aġenzija Sapport dwar il-kors *Breaking the News* għall-professionisti mill-qasam tas-saħha - u kelli nirrifletti fuq dik l-esperjenza, ovvjament mill-perspettiva ta' oħt, mhux ta' ġenitur.

Eventwalment jiena kont fil-*Girl Guides* ukoll u allura konna nagħmlu hafna affarijiet fejn tidhol id-diversità fis-soċjetà ta' madwarna. Fil-fatt ġejt esposta għall-persuni b'diżabilità permezz tal-*Girl Guides*. Iva, għax kien hemm diversi membri li kellhom xi forma ta' diżabilità. Niftakar persuna li għadha habiba tiegħi sal-lum. Kienet ikbar minni fl-età imma f'hafna mill-attivitajiet li konna nagħmlu kienet tkun hemmhekk. U oħrajn li kienu tampari, ma kinux fil-lokalità tiegħi ta' Ħad-Dingli, kienu mir-Rabat, imma meta kien ikollna attivitajiet tad-distrett jew nazzjonali kienu jipparteċipaw, kienu jkunu attivi, jiġifieri kelli dak l-*exposure*. Imbagħad bis-sitwazzjoni

ta' Naomi, bdejt ninduna li kellha xi haġa “differenti” - qed nuża kliem kif kont nahseb dak iż-żmien - iktar kelli ċans nosserva u nirrifletti.

Dejjem kont persuna nosserva, kurjuża, u dejjem kont persuna profonda, u allura kont nahseb fuq dak li kien ikun qed jiġri madwari. Imma nista' ngħid li minn meta kont żgħira, l-esperjenza tiegħi mal-persuni b'diżabilità kienet waħda pożittiva. Jiġifieri, mhux għax xi hadd għandu diżabilità kont narah limitat - dejjem rajt l-opportunitajiet li bihom jistgħu jkomplu hajjithom, dejjem rajt ambjent inklussiv, speċjalment fil-*Girl Guides*. Imbagħad ovvjament bdejt nikber u bdejt nirrealizza li d-dinja mhix kollha tlellix. Fejn jidhol attivizmu dejjem iffukkajt iżjed fuq il-kwistjoni tal-*gender* però.

Darba, per eżempju, kont qed niehu sehem f'konferenza - kont fil-Kummissjoni Nazzjonali Żgħażaġh - u konna morna l-Lussemburgu, u konna qed nitkellmu fuq drittijiet soċjali u fir-rakkomandazzjonijiet li konna qed nifformulaw ridt li nużaw kliem u kuncetti li jkunu aċċessibbli għal kulhadd. Ridt li niffukaw fuq l-aċċessibbiltà, imma aċċessibilità fil-forom kollha tagħha, jiġifieri mhux għall-persuni b'diżabilità biss. Li anki jekk persuna għandha diffikultajiet finanzjarji, servizz irid ikun aċċessibbli għaliha. Jiġifieri qisni hekk, dejjem kont nipprova nara l-persuna b'mod globali. Imbagħad kont anki bqajt għaddejja fil-*Girl Guides* fid-*diversity team*, u meta ma



Samantha Pace Gasan, Kummissarju għad-Drittijiet tal-Persuni b'Diżabilità

bqajtx fil-*Girl Guides* kont nagħmel affarijiet oħra ta' din ix-xorta.

Fl-2018 imbagħad, kont dhalt l-isptar fit-taqsim tal-Emerġenza - ma kontx naf sa dak il-ħin li għandi xejn - jien għixt haġja relattivament ordinarja. Minn hemmhekk skoprejna li għandi *Marfan Syndrome*, li hija marda ġenetika rari li taffetwa l-ġogi u diversi sistemi oħra tal-ġisem, u kelli nagħmel *open heart surgery*. Minn hemmhekk imbagħad qisek tibia titgħallem tgħix b'din ir-realtà ġdida. Hawnehk allura, “*breaking the news*” kienet xi haġa li esperjenzajtha jiena wkoll. Sadanittant però, kelli hafna iżjed *exposure* għall-persuni b'diżabilità għax kont ghamilt *degree* fis-*social policy* u hemmhekk kellna *study-unit* fuq *disability issues* u allura kelli iktar għarfien dwar it-terminoloġija, l-esperjenzi li jgħixu, u l-kuntest akkademiku ta' dan is-settur.

Imbagħad meta hadt l-aħbar jiena dwar il-kundizzjoni tiegħi, qisu stajt niffaccjaha - anzi nasal ngħid li l-2018 kienet waħda mill-isbaħ snin ta' hajti. Is-sitwazzjoni tiegħi kienet waħda li ġabitni qrib il-mewt, jiġifieri sibt ruhi wiċċ imb'wiċċ mar-realtà li “isma” m'għandikx il-ħin kollu li tixtieq u fil-fatt hemm hafna affarijiet li trid taprezza fil-hajja”. Fil-fatt dhalt fil-*mindfulness* u l-affarijiet iż-żgħar saru jfissru hafna iktar minn qabel. Imbagħad fl-2020 kelli nerga' nagħmel operazzjoni oħra u waqt din l-operazzjoni kelli puplesija hafifa u minhabba f'hekk tliet id-dawl minn għajnejja tal-lemin. Il-fatt li ma bdejtx nara ċar per eżempju affetwani - issa li l-vista ssetiljat aħjar, xorta għadni

ma narax minnha, imma mbagħad l-ghajn tax-xellug qisha tadatta, insomma l-moħħ jadatta mhux l-ghajn - imma kont diġà naf b'ċertu teknoloġija assistiva, ta' hafna affarijiet li lili ffaċilitawli l-proċess. Jiġifieri ma kontx f'xi kriżi għax issa ma nafx x'se nagħmel. Dak iż-żmien kont nahdem l-Università u d-Dekan, il-Professur Andrew Azzopardi, qalli biex inkellem lill-FITA (*Foundation for IT Accessibility*) għax setgħu jgħinuni. Nemmen li n-*network* ta' persuni li jgħinuk hija riżorsa fundamentali.

U mbagħad ġejt appuntata bhala Kummissarju għad-Drittijiet tal-Persuni b'Diżabilità. Issa ilni hdxax-il xahar hawnhekk, se nagħlaq sena. Jien dejjem kont attivista, allura mbagħad meta għaddej minn problemi ta' saħha, bdejt nagħmel iktar *awareness* fuq mard rari, fuq diżabilitajiet li ma jidhrux minn barra, *hidden disabilities*. Però xorta nħossni ma nafx biżżejjed fuq il-kundizzjoni tiegħi - ovvjament dejjem iktar titgħallem - fejn jidhlu realtajiet oħrajn, xorta nħoss li mhux qed nagħmlu biżżejjed fejn jidhlu *hidden disabilities* per eżempju. Għaliex ġeneralment il-persuni li jiġu għandna huma persuni li m'għandhomx aċċessibilità fiżika. Dawk l-iktar li jiġu assoċjati bhala persuni b'diżabilità u anki huma iktar jirrikonossu li hemm id-diżabilità. Per eżempju naf nies li qed jonqsilhom is-smiegh imma minhabba l-istigma tad-diżabilità, ma jaċċettawx dik il-ħaġa. Għalhekk qed ngħid li għalija li kelli dik l-informazzjoni qabel, kont f'pożizzjoni hafna qabar biex jiena stajt niffaccja dak li kien ġie fuqi u li kien għadu ġej. Ma jfissirx li ma jkollix diffikultajiet, imma kelli l-għarfien, u l-għarfien jagħtik ċertu poter. Nahseb fejn jidhlu *hidden disabilities*, il-koll kemm ahna nistgħu nagħmlu iżjed. Fuq xiex qed nitkellmu meta ngħidu *hidden disabilities*? Jekk qed ngħidu li skont il-mudell soċjali tad-diżabilità hija s-soċjetà li toħloq it-tfixkil, tagħmel il-barrikati, mela forsi hawn iżjed qed nitkellmu fuq il-kundizzjonijiet per se.

Għadu proċess għalija kif inkampa bil-kundizzjoni tiegħi, kif tagħmilni persuna b'diżabilità, fis-sens li nistaqsi, “x”qed jaffetwani fis-soċjetà tagħna li



Irridu nippruvaw inkunu inklussivi kemm jista' jkun

● ikompli minn paġna 21

lili jikkundizzjonani?' Ghalija d-diżabilità hija proċess, hija xi haġa li l-hin kollu trid tkun *in touch with*, u iwa, irid ikun hemm livell t'acċettazzjoni u nahseb li iktar ma tasal ghalija malajr dik iktar ahjar biex tesplora opportunitajiet li jistgħu jagħmlulek haġtek, u l-hajja ta' dawk ta' madwarek, ahjar. Fir-realtà d-diżabilità taffetwa lil kull membru tal-familja u anki lill-hbieb. Affarijiet li hafna drabi ma nitkellmex fuqhom, il-preokkupazzjonijiet, ċertu stress, per eżempju shabi li jinkwetaw ghalija. Per eżempju jekk ikollok tfaġ jew adulti b'diżabilità fil-familja, dan jiffa' sfidi fuq il-familja kollha u jista' jwassal għall-problemi bejn il-ġenituri. Fil-verità fiha t-toqol tagħha din l-esperjenza.



Sfida oħra huma l-problemi li hemm fis-sistema edukattiva. Per eżempju, diffikultà li titqajjem hafna hi meta l-learning support educator (LSE) tkun ma tiffaħx – heqq, qed nużaw servizzi li jinvolvu lin-nies, l-LSA bniedma u ovvjament xi kultant jistgħu jinqalghu affarijiet lilha wkoll – imma sfortunatament is-sistema kif taħdem ma tgħinx lill-ġenituri. Dawn ma jistgħux ikunu konsistenti fuq il-post tax-xogħol. Min ihaddem jista' jkun *understanding* kemm ikun *understanding*, imma fil-verità jridek taħdem u llum il-ġurnata nilbes il-kappell ta' employer ukoll, jiġifieri nara l-perspettivi tagħhom ukoll. Jiġifieri fuq naħa waħda qed inhegġu liż-żewġ ġenituri jorġu jahdmu, imma fil-verità għandna sitwazzjoni fejn min għandu tfaġ b'diżabilità mhux dejjem se jkun jista' jagħti l-mija fil-mija fuq ix-xogħol, u dan ipogġihom fi żvantagġ. Jekk jien ma nistax immur naħdem għax għandi tifel/tifla b'diżabilità ha nkun żvantagġjata hdejn familji oħrajn fejn iż-żewġ ġenituri jahdmu mingħajr problemi.

Vickie: U hemm iżjed diffikultajiet għall-persuni b'diżabilità f'Malta?

Samantha: Jien nahseb li aktar milli nsemmu kwistjoni jew oħra, nahseb li meta qegħdin nippanaw l-affarijiet, għadna m'ahniex qegħdin naddottaw il-*Universal Design approach* u nahsbu biss fil-persuna li tista' – tista' timxi, tara, tisma', tifhem, tikkomunika eċċetra – u dan mhux fejn jidhlu persuni b'diżabilità biss. Ahna nies u allura se nahsbu skont l-għarfien u l-esperjenzi li għandna. Jekk jiena l-istatus soċjali tiegħi huwa ta' ċertu livell, jekk għandi ċertu professjoni, normalment se nithallat man-nies tal-istess grupp. Ma nahsibx li qed nithalltu ma' kull tip ta' nies sabiex inkunu nistgħu nisfidaw il-mod kif naraw il-hajja, il-perċezzjonijiet tagħna fuq in-nies ta' madwarna fis-soċjetà.

Kif għidtlek, jien persuna li nhobb nahseb u nirrifletti, persuna profonda u nosserva – illum nagħmilha ma' hafna nies, *policymakers* eċċetra, li mhux għax neċessarjament ma jinteressahomx u ma jridux jagħmlu sforz, pjuttost hija kwistjoni t'għarfien. Ngħid ghalija wkoll, hemm affarijiet li jien ma nindunax bihom, ma nahsibx fuqhom. Imma għandna nippruvaw inkunu inklussivi kemm jista' jkun f'dak li qed nagħmlu, u jekk jien nista' naqsam it-triq mingħajr problema ta' xejn, irrid nahseb ukoll f'dik il-persuna li għandha nuqqas ta' vista.

Vickie: Semmejt il-*mainstreaming* inti, jiġifieri li d-diżabilità tiġi kkunsidrata f'kull settur – dan importanti hafna. Tahseb li l-persuni b'diżabilità qed jidhlu f'kull qasam tal-hajja? Kemm huma rrappreżentati l-persuni b'diżabilità fuq livelli iktar għoljin, fejn isiru d-deċiżjonijiet?

Samantha: Kultant ngħid mhux kulhadd interessat li jkun involut fuq livelli iktar għoljin. Jien dhalt fl-attivizmu għax qiegħda fin-natura tiegħi. Jien stajt akkwistajt id-diżabilità u m'għamilt xejn fuqha. Kultant nahsbu li għax int persuna b'diżabilità trid tkun attivista awtomatikament. Meta fil-verità forsi inti m'intix interessat. Wiehed għandu jiddeciedi hu. Ahna li ahna attivisti, għażilna ahna. U hawnhekk nahseb li rridu nkunu iżjed intelligenti, fil-mod kif norganizzaw ruħna, għax diġà qed nitkellmu fuq minoranza – hija l-ikbar minoranza, imma xorta minoranza. Fil-kuntest lokali iktar u iktar irridu nagħmlu hekk għax proporzjonalment qegħdin inqas. Allura rridu nkunu



ntelligenti li flok nahdmu kontra xulxin, irridu nahdmu flimkien, kulhadd skont il-kundizzjoni tiegħu, biex inwasslu l-messaġġ tagħna, li għandu jkun messaġġ wiehed, kontra d-diskriminazzjoni u l-isfidi soċjali li nhabbtu wiċċna magħhom.

Vickie: Donnha tinkwetak hafna din li għandna hafna għaqdiet, kulhadd għal rasu?

Samantha: Tinkwetani hafna – nahseb li hi waħda mill-ikbar sfidi f'dan il-qasam.

Nistgħu noqogħdu nikkritikaw lil min jagħmel il-politika eċċetra, imma rridu niffukaw ukoll fuq l-NGOs biex nibagħtu messaġġ koerenti hemm barra. Per eżempju għad għandna għaqdiet volontarji li jtkellmu bil-mudell mediku. U bdejt nahseb ftit fuqha din, anki għax kienet it-tema tal-konferenza annwali. Din ma tgħinx – *It does not do us justice* – hawn min jibqa' juża l-mudell ta' karità fis-sens ta' filantropiżmu per eżempju. Ahna qed ngħidu li hu mportanti li jkollna persuni b'diżabilità jtkellmu u li jgħaddu l-messaġġ tagħhom u li nisimghuhom, imma mportanti li l-persuni b'diżabilità jkollhom opinjoni bbażata fuq informazzjoni tajba. F'dan is-settur qisu nahsbu li kull persuna b'diżabilità taħsibha l-istess, imma mhux hekk, għax kulhadd għandu esperjenzi differenti – qisu għandna bżonn niehdu pass lura biex nagħmlu pass 'il quddiem.

Vickie: Irridu nibdew minna nfusna għax jekk se nagħtu messaġġi kontradittorji se taħdem kontrina – dak li trid tghid?

Samantha: Iva, bħal f'kolloxx, għax jiena, jekk irrid nagħmel impatt fuq il-bidla fil-klima per eżempju, irrid l-ewwel nibda nara jiena x'qed nagħmel hażin.

Vickie: Imbagħad mil-laqgħat tiegħek man-nies, Samantha,

x'isemmulek li jsibu l-iktar t'għajnuna? X'jixtiequ n-nies?

Samantha: Nahseb li waħda mill-affarijiet li hemm bżonn aktar hija s-sapport, support prattiku. Għaliex meta inti għandek persuna b'diżabilità, għandha ċertu bżonnijiet. Jiena meta nara persuna b'diżabilità severa u għax għandha support tajjeb tista' tagħti l-kontribut tagħha, tara l-potenzjal tagħha, tara fejn tista' tasal. Nifhem li dejjem se jibqa' l-problema tal-budget, nifhem ukoll li hawn setturi oħra li jeħtieġu l-għajnuna ... imma għandna bżonn nibdew nifhmu ahna l-importanza tal-*empowerment*. Jekk għandek LSE fl-iskola, jekk għandek *support worker*, l-irwol tagħha m'għandux ikun is-servizz ta' dak il-hin u daqshekk, imma li tagħti *empowerment* biex iktar 'il quddiem il-persuna b'diżabilità ma tiġix dipendenti fuqha, ma tiġix tiddependi għal kolloxx mis-servizz li qed tagħtiha.

Xi haġa oħra li tgħin u li tinteressani hafna, u s-sena li ġejja se nkunu qegħdin nishqu fuqha, hi l-użu tat-teknoloġija. Ilna nitkellmu għal żmien twil wisq fuq l-istess sfidi f'dan is-settur. Qed naraw xi soluzzjoni? Xi soluzzjoni biex ikun hawn bidla fis-sistemi – għax dak li għandna bżonn, bidla fis-sistemi, mhux noqogħdu naqgħu l-għatx bil-perżuta – dik għandha bżonn dik il-haġa nagħtuha – daww soluzzjonijiet għal żmien qasir biss. Issa qed nitkellmu fuq teknoloġija li qed tavanza b'rata mgħaġġla u r-riċerka u l-innovazzjoni għad m'għandniex esperti biżżejjed f'dawn l-oqsma. Għandna bżonn nikkollaboraw biex niddiskutu ideat, soluzzjonijiet u mhux nerġgħu noqogħdu nivvintaw dak li diġà jeżisti. Per eżempju, il-kuncett ta' *smart phones*, illum saret xi haġa vera komuni jiġifieri jista' jkollok lil Alexa d-dar, robot li jnaddaf l-art, magna

● ikompli f'paġna 23

Id-dagħa nistgħu nsibu tarfu?

Joe Camilleri

Bla dubju u bla tlaqlieq jiena ngħid IVA. Mhux faċli, anzi diffiċli u jista' jkun diffiċli hafna. Nahseb li għal xi hadd waħdu mhux possibbli imma bl-għajjnuna t'Alla u ta' oħrajn possibbli hafna.

Nemmen li jekk wiehed ikun jaf il-kawża, psikologikament tista' tagħmel differenza kbira. Għaliex skont il-kawża persuna tingħata l-għajjnuna biex tircievi l-fejġan. Huwa l-fejġan li jehlisna, hekk jagħtina qawwa ġdida sabiex nimxu 'l quddiem u NINĦELSU VERAMENT.

Nemmen li l-ewwel u l-aktar pass diffiċli, għal kull bniedem li għandu kwalunkwe problema, huwa li jinduna, allavolja oħrajn ikunu ilhom li ndunaw qabel. Irid jifhem u jaċċetta li HU u mhux haddiehor għandu dik il-problema partikulari. Fil-każ tiegħi kien id-Dagħa. B'mod l-aktar sempliċi, il-qofol tal-vokabularju tiegħi kien dagħa. Ma kontx nitkellem jekk ma ninkludix dagħa, qisni ma nafx mod iehor. Shabi kienu jghoddu "7 to 1", jiġifieri 7 ħżiena u waħda tajba. U dan ma kienx bi qżież, kien vizzju iebes. Kien

dagħa awtomatiku. MINN DAK LI TKUN MIMLI TIŻVOJTA.

Ma rrid ngħid bl-ebda mod li kif fiqt jien mid-dagħa huwa l-unika triq. Illum snin twal wara nara xebh ċar ma dak li llum huwa magħruf ma' hafna bhala "Twelve Step Program", 12 il-pass għal helsien mill-addiction. Fil-każ tiegħi mingħajr ma kont naf bihom, għamilthom anzi għaġġilthom.

F'ċirkostanzi differenti matul Settembru 1978 hassejt lil Gesù Msallab issejjahli għalih. "Jien tajt kollox għalik, Inħobbok, Int ġejt mixtri bi prezz għoli. Irridek tiegħi". B'ċerta biża għidtlu "IVA". Għalkemm kont konxju kemm tista tiswa ftit l-iva tiegħi, imma abbużajt għax sthajjilt kemm dik l-iva segħtet tisser aktar, jekk imsawra fil-Grazzja Tiegħu.

L-esperjenza mal-persuni b'diżabilità

● ikompli minn paġna 22

tal-ħasil, tixgħelhom mill-mowbajl, m'għandekx għalfejn toqgħod titla' u tinzel it-taraġ. Dawn għandna bżonn narawhom iżjed.

M'ahniex se nsibu soluzzjonijiet jekk se nibqgħu niddiskutu d-diżabilità fil-qasam tad-diżabilità biss. Jeħtieġ li nahdmu flimkien ma' setturi bhall-ICT, l-Inġinerija, l-edukazzjoni, is-setturi soċjali u oħrajn li mhumiex speċifiċi għad-diżabilità. Hafna drabi ma nitkellmox dwar, per eżempju, *addictions* fost il-persuni b'diżabilità, dawk li jissejju *intersectionalities*.

Naf studenti fl-Inġinerija li għamlu t-teżi fuq makkinarji jew sistemi li għandhom x'jaqsmu mad-diżabilità, u mhux dejjem insiru nafu bihom.

Vickie: Għalhekk għamel hafna differenza li twaqqaf dipartiment dwar l-istudji tad-diżabilità għax hekk jafu fejn jistgħu jistaqsu għall-għajjnuna. Qed niġu nvoluti fi proġetti mal-Fakulta' tal-ICT, tal-Inġinerija... għalhekk importanti li nidhlu fl-istitutazzjonijiet għax imbagħad jibdw bil-mod il-mod jirreferu għalik u l-affarijiet jinbidlu.

Samantha: Fil-kuntest ta' riċerka, iva. Fil-kuntest ta' *policy-making* onestament ma nafx hux l-aħjar approwċ li jkollok ministeru

wiehed għall-affarijiet relatati mad-diżabilità – għax l-*issues* huma *cross-cutting*. Bejn huwa tajjeb għax inti għandek lil xi hadd li qed jitkellem il-hin kollu għas-settur u qed jimbotta l-aġenda speċifika fuq is-settur, imma fil-verità l-isfidi marbuta mad-diżabilità għandhom ikunu l-isfidi ta' kulhadd. Skont il-liġi l-ġdida se jiġi stabbilit dan il-mekkanizmu ta' koordinazzjoni, per eżempju bħalma kull ministeru għandu lil xi hadd jikkordina mal-Ministeru tal-Finanzi.

Issa meta qed nahsbu dwar kif se nimxu 'l quddiem fl-implimentazzjoni, kif se nagħmluha din il-ħaġa? Jien nahseb li rridu nibdlu l-perċezzjonijiet, għax fl-aħħar mill-aħħar jekk se nibqgħu nħarsu lejn il-persuni b'diżabilità bhala inqas minna, jekk mhux se naraw il-potenzjal li dawn il-persuni jistgħu jgħixu b'mod indipendenti jekk nagħtuhom is-sapport li jeħtieġu, allura xorta se nibqgħu narawhom bhala persuni li jużaw is-servizzi tas-settur biss, li huma dipendenti fuq il-benefiċċji soċjali, allura se nibqgħu narawhom bla valur. Dan m'għandux ikun. Mhux qed ngħid li għandna narawhom bhala xi *superheroes* tafx, imma li l-persuni b'diżabilità jistgħu jgħixu hajja bħal kulhadd jekk ikollhom l-opportunitajiet bħal haddiehor.

Miklem Ekumeniku (23)

Rubrika mtellgħa kull tiolet Ħadd tax-xahar mill-Kummissjoni Ekumenika Djoċesana



Il-Ġimgha ta' Talb għall-Għaqda fost l-Insara



Monsinjur Professur Hector Scerri – hector.scerri@um.edu.mt

President tal-Kummissjoni Ekumenika Djoċesana

Fil-ħarġa tal-lum tal-gazzetta, ħsibt li jkun għaqli li għal dan ix-xahar ninterrompu s-sensiela ta' artikli dwar Knejjes Insara oħra li jinsabu f'pajjiżna. Ħsibt li jkun aktar f'postu li niddedika dan l-ispazju biex nitkellem dwar it-twelid tal-Ġimgha ta' Talb għall-Għaqda fost l-Insara li niċċelebraw fil-jiem li ġejjin, mit-Tlieta 'l quddiem.

Il-bidu tal-Ġimgha ta' Talb imur lura għall-1908. Kien Rev. Paul Wattson (1863-1940) li hareġ bl-idea. Wattson kien il-ko-fundatur tal-*Franciscan Friars and Sisters of the Atonement*, magħrufa wkoll bhala *Graymoor Franciscans*. Graymoor hu fejn bdiet din il-familja reliġjuża, oriġinarjament fi hdan il-Knisja Anglikana fl-Istati Uniti (jiġifieri l-Episkopaljani). L-iskop tal-familja reliġjuża li semmejna kien li taħdem għall-għaqda fost l-Insara. Aktar tard, Wattson u l-kongregazzjoni li waqqaf, ilkoll flimkien saru Kattoliċi, filwaqt li żammew l-istess karizma li kellhom qabel.

Bejn it-18 u l-25 ta' Jannar

Wattson fassal dan l-Ottavarju (kif kien spiss jissejjah qabel) biex ikopri t-tmint ijiem bejn it-18 u l-25 ta' Jannar ta' kull sena.

L-għażla tal-jiem minn Wattson kellha ħsieb warajha: f'dak iż-żmien, sar-riforma tal-Kalendarju liturġiku wara l-Konċilju Vatikan II, it-18 ta' Jannar kien il-Festa tal-Istqarrija ta' San Pietru, waqt li l-25 ta' Jannar kienet, u għadha, il-Festa tal-Konverżjoni ta' San Pawl.

Dawn iż-żewġ festi kienu bħal gwarniċ għat-talb għall-għaqda fost l-Insara. Fl-istess hin, irridu nsemmu li l-idea tal-ekumeniżmu li kellu Wattson, li kkonverta minn Anglikan għal Kattoliku, kienet ta' "ritorn lejn Ruma" tal-Insara minn Knejjes li nfirdu sekli ilu.

Il-Papa Piju X bierek l-inizjattiva ta' Wattson, waqt li l-Papa Benedittu XV inkuraġġixxa l-osservanza tagħha

fil-Knisja Kattolika. Wattson beda jsejthiha "*Chair of Unity Octave*" biex jishaq fuq ir-rabta bejn l-għaqda fost l-Insara u s-Sede ta' Pietru. Ftit tas-snin wara, il-Protestanti bdew jorganizzaw Ġimgha ta' talb għall-Għaqda fi żmien Għid il-Hamsin, meta twieldet il-Knisja.

Saċerdot b'idea differenti

Is-saċerdot Kattoliku Franciż, Abbé Paul Couturier (1881-1953), pijunier kbir tal-ekumeniżmu, kellu idea differenti minn Wattson. Huwa ma kienx jitkellem dwar "ritorn lejn Ruma" (jew konverżjoni tal-eretici), imma dwar "talb għall-għaqda tal-Knisja kif Kristu jixtieq li tkun din l-għaqda, u skont il-mezzi li Hu jrid u jippermetti".

Dan kien ifisser għalhekk, li Nsara minn Knejjes oħra setgħu jissiehu fit-talb mingħajr diffikultà ta' xejn. Fl-1935, Couturier beda jorganizza Ġimgha Universali ta' Talb għall-Għaqda Nisranija, haġa li l-Knisja Kattolika laqgħet formalmet fl-1966.

Tajjeb ngħidu li fl-1941, il-Konferenza *Faith and Order* (li fiha kienu msieħba l-Ortodossi u l-Protestanti) iddeċidiet li tibdel id-dati tal-Ġimgha minn żmien Pentekoste għall-istess jiem li kienu jużaw gruppi Kattoliċi.

Mill-1968 'il quddiem, il-Ġimgha ta' Talb għall-Għaqda fost l-Insara bdiet tiġi organizzata b'mod kongunt mill-*Faith and Order Commission* tal-Kunsill Dinji tal-Knejjes (f'Ġinevra) u l-Kunsill Pontifiċju għall-Għaqda fost l-Insara (fil-Vatikan).

L-enfasi, kif kien jishaq Couturier, hu fuq l-ekumeniżmu spiritwali, jiġifieri t-talb għall-għaqda. Bosta jiftakru li l-materjal kollu għall-Ġimgha tas-sena 2020 kien thejja mill-Knejjes Insara differenti ġewwa Malta.

Dis-sena, il-materjal thejja mill-Insara ta' Knejjes differenti fil-Lvant Nofsani.